

Wárágà Pólò dré tìsìle Kòlòsáyìbhá ì dré dhi

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Pólò dré tisìle Kòlòsáyìbhá i dré dhi

Wárágà kònìdhi ni tà àndu ngìle drìdrì dhi

Kònìdhi wárágà Pólò dré tisìle móndyá ka'ìbhá Kòlòsáyì na dhi i dré dhi 'i. Kòlòsáyì nda tá bhàandre àlo bvò Àsìyà àdhyà na, vwàlepi Èfèsò rúsè ko dhi 'i. Sù ngóro Pólò ni tàndi tsa tá rè kònàle ko na tìni. Akódhi ni àziàmù, Èpàfùrà tsa tá Rúbí Tani longó gò, Èkèlézyà bhàzo kònàle dhi ni (1:7; 4:12). Àmvolàsà dhi, Pólò dré tá adrèrà'a bádzó na dhi 'á dhi, yi tá tàle dhi, à adrè tá Gìká ni tà tadhá Kòlòsáyìbhá i dré kinzò sè, adrézó tàá dhi, lè ì kàdré tirí àruka ópí kàdrì ro dhi ki lindrì bha, ì kàdré àyi ki 'o lwàle, ìndì ì kàdré tà àruka ki 'o kitswázó adrìlé, ìndì kitswázó Gìká ni ni dhi bvó.

Di ásà dhi, Pólò adrè wárágà kònìdhi ni tisì kitswázó tà nda ki lotó, ìndì kitswázó Rúbí Tani ni tà àndu ngì. Adrè tàá dhi, lè à kàdré ngbà 'í Yésu Krísto ni ka'ì kòdhyà, kitswázó adrìlé ìndì kitswázó Gìká ni ni dhi bvó. Gìká 'o tá akódhi nda ngá tíí dhi ki bha gò, akódhi ni 'òzo kpà móndyá tíí dhi ki amú tódhyá í be dhi kòdhyà. Krísto nda ngá tíí dhi i drìle, ìndì Èkèlézyà drìle (1:15-23). Di ngóro mà dré akódhi ni ka'ìle adrèlé àma ki Mírì ro dre dhi tìni dhi, lè mà kàdré atsìlé akódhi léna, adrèlé tròle akódhi rú, adrézó àma ki timbà akódhi léna, mà kàtsáro rìnyi ró àma ki tà ka'ìka'ì na (2:6-7).

Kùdù ro dhi, Pólò adrè móndyá ka'ìbhá ì kàdré atsìlé ngìni ya dhi ni tà tadhá. Adrè tà tadhá àgo ki tà àyi ki tòkó íbe dhi dri, ànzimvá ki tà àyi ki tibhá íbe dhi dri, ìndì màràbà ki tà àyi ki mírì íbe dhi dri.

Tà kàdrìkàdrì wárágà kònìdhi léna dhi ki atìma

- 1) Pólò ni mòdo fèma, ìndì tà dré zìle Gìká tí Kòlòsáyìbhá i dré dhi (1:1-14)
- 2) Krísto ngá tíí i drìle, ìndì Èkèlézyà drìle (1:15-2:5)

3) Àma ki lídrì Krísto na dhi (2:6–4:6)

4) Mòdo kùdù (4:7-18)

1

Pólò ni mòdo fëma

¹ Ma, Pólò, bhàle adrélé Yésu Krísto ni àpóstolò ro ngóro Giká dré lèle dhi t́ni dhi, t́mání àma ki adrúpi Tímòtéyò be dhi, mà adré wárágà kònìdhi ni tisì, ² àmi, àma ki adrúpi lólo adrèbhá Yésu Krísto ni ka'ì tà títí i sè Kòlòsáyì na dhi i dré. Giká àma ki Atá kòbhà áyi togó tani àmi rú, ìndì kòfè tà kìdríkìdrì àmi dré!

Rúbí Tani tsa Kòlòsáyìbhá i véna

³ Mà adré ngbú adrélé àwoyà fe Giká, àma ki Mírì Yésu Krísto ni Atá dré àmi ki tà sè, adrézó kpà tà zi akódhi tí àmi dré. ⁴ Tàko ko, mà yi tàle dhi, mì adré Yésu Krísto ni ka'ì, adrézó móndyá lólo Giká àdhya ki le ngíni ya dhi 'í. ⁵ Àngyá ko, mì yi tá tà bàti Rúbí Tani àdhya tsàlepi àmi véna dhi gò, mì dré adrézó mì bha tà Giká dré zùle àmi dré bhù na dhi ni tà sè. ⁶ Rúbí Tani nda adré ayílé lò'wa dóro 'abe bvò wáyì 'ásè, adrézó lile drìdrì. Adré kókpà 'òá kònìni àmi kòfalé, kidhólé kítú mì dré tá Rúbí nda ni yìzo gò, Giká ni togó tani ni tà nìzo bàti dhi sè, atsálé ándrò kònìdhi. ⁷ Mì yi tá Rúbí nda àma ki àziàmù, Èpàfùrà mà dré lèle tò dhi tí. Akódhi nda Krísto ni àzì 'òlepi àmi ki tà sè, kítswálé ka'ile togó wáyì sè dhi 'i. ⁸ Dì akódhi tà àma dré àmi ki lèle angálépi Tírí Lólo vélésè dhi ni tà nì.

Pólò zi tà Giká tí Kòlòsáyìbhá i dré

⁹ Tà nda sè dhi, kidhólé kítú mà dré àmi ki tà yìzo dhi sè dhi, mà adré tà zi Giká tí àmi dré landè àko ró. Mà adré akódhi ni ti lizí, kò'oró àmi gàle tògyá wáyì ìndì tà nìni Tírí Lólo dré adrélé fèle dhi i sè b́, mì kòkítswáro tà Giká dré adrélé lèle mì kò'o dhi ki ni dóro lavúlé be dhi bvó. ¹⁰ Mà adré zìá kònìni, mì kàdréro atsílé ngóro dré kítswálé Mírì mìlésè dhi t́ni, adrélé tà akódhi ni togó dré adrézó kinfé ásà dhi ki 'o kòdhya. Mì kàdré 'òá kònìni dhi, mì ni adré lò'wa dóro 'a b́, adrézó kpà Giká ni ni dóro adrézó lile ába drìdrì. ¹¹ Mà adré kpà tà zi akódhi tí, kàdréro

àmi ki timbà áyi rinyí kàdrì milanžilanžì ro dhi sè, mì kàdréro togó tsi tà títi i sè, adrézó kpà tà letè togó vwàvwà sè. ¹² Mì kàdré kpà àwoyà fe Gìká Atá dré kólénzé sè be. Àngyá ko, akódhi 'o àmi kitswálé títi, mì kòkisúró tà dré lazílé áyi mónnyá lólo i dré tàyiilé ro dhi áyi Òpì ngádra àdhya na be dhi bvó. ¹³ Tàko ko, akódhi apá àma òpì tínímvá àdhya lésè gò, àma ki 'òzo affilé Òpì áyi Mvá í dré lèle tò dhi àdhya lé. ¹⁴ Akódhi ni Mvá nda sè dhi, trì àma ki tàkonzì, àma ki apázó tàkonzì ni rinyí lésè.

Krístico dhya adrélépi ngá títi i drìle dhi 'i, ìndì Èkèlézyà ni drì 'i

¹⁵ Krístico nda, Gìká kitswálé nòle mì sè bwà ko dhi ni líndrì 'i. Akódhi Gìká ni Mváagó kàyo adrélépi ngá títi bhàle dhi i drìle dhi 'i. ¹⁶ Tàko ko, Gìká 'o tá akódhi ngá títi dhi ki bha dhi kòdhya, gba kàdré ngá bhù na dhi 'i yà, ngá bvò dri dhi 'i yà, ngá kitswálé nòle mì sè dhi 'i yà, ngá kitswálé nòle mì sè ko dhi 'i yà, òpì 'i yà, rinyí 'i yà, ópí kàdrì 'i yà, kó ngalè rinyí adrézó òpì nya dhi 'i yà dhi. Bati, Gìká bhà tá ngá títi nda i akódhi sè, ìndì akódhi dré. ¹⁷ Akódhi tá kíno ngá títi dhi i kandrá. Adré kpà ngá títi dhi ki 'o adrélé ru totó àyi ki àrà i 'ásè dhi nì. ¹⁸ Akódhi rúbhá ni drì 'i, kòdhi adré tàá dhi, Èkèlézyà ni drì 'i. Akódhi ngá títi dhi ki kidhoma 'i, ìndì Mvá kàyo ngàlepi drìdrì dràdrà 'ásè dhi 'i, kàdréro ngá títi dhi i drìle be dhi bvó. ¹⁹ Tàko ko, Gìká nò tá dóro ni, í dré áyi tàndì ni lídrì 'òle gàle áyi Mvá nda léna bí gò, ²⁰ akódhi ni 'òzo ngá títi dhi ki amú tódhyá í be dhi, gba kàdré ngá bvò dri dhi 'i yà, kó ngalè ngá bhù na dhi 'i yà dhi. Dì Gìká bhà tà kìdrìkìdrì àyi kòfalé ngá títi nda íbe, áyi Mvá nda ni kàrí kutúlépi fa kípakipa dri dhi sè.

²¹ Àmi ró dhi, àmi tá wáláká dhi vwàvwà ro Gìká rúsè, adrélé akódhi ni kàribhá i ró, tà kònzì títi mì dré tá adrélé kisùle adrézó kpà 'òá dhi ki tà sè. ²² Dì, nyànomvá dhi, Gìká amú àmi tódhyá í be Krístico ni rúbhá fèle dràle àmi ki tà sè dhi sè dre, í kò'oró àmi apfòle í kandrá móndí lólo i ró, tà kònzì àko ìndì tà àko àmi rú. ²³ Dì, adré léá dhi, mì kàdré tròle àmi ki tà ka'ika'lì rú, adrézó àmi ki totó tātā Rúbí Tani mì dré ka'ile gò adrézó mì bha ásà dhi dri. Rúbí Tani nda, Rúbí adrélé longólé mónnyá títi bvò dri dhi i dré dhi 'i. Gìká bhà ma, Pólò, adrélé Rúbí

nda ni àzì 'òlepi ró.

Àzì Gìkà dré bhàle Pólò drígá Èkèlèzyà ni tà sè dhi

²⁴ Nyànomvá dhi, má adré lenzélé kizà má dré adréle nyàle àmi ki tà sè dhi i sè. Tàko ko, áma rúbhá na dhi, má adré kizà Krísto dré kidhólé nyàle dhi ki ka'ì nyàle kitswálé tíí akódhi ni rúbhá ni tà sè, kòdhi adré tàà dhi, Èkèlèzyà ni tà sè. ²⁵ Má atsá Èkèlèzyà nda ni àzì 'òlepi ró, ngóró Gìkà dré àzì nda ni bhàle má drígá dhi tíni, má kòlongóro àmi dré Gìkà ni kúlí kitswálé tíí be dhi bvó. ²⁶ Gìkà zù tá tà lùzu ró nda zùzù kínó lésè mónnyá lókyá tíí i sè dhi i dré. Di, nyànomvá dhi, tadhá tà lùzu ró nda áyi mónnyá lólo i dré dre. ²⁷ Tàko ko, Gìkà nò dóro ni, í dré tà kàdrì lùzu ró ìndì mìlanzìlanzì ro í dré lèle 'òle mónnyá sùrú twá ro dhi i kòfalé nda ni 'òle àyi dré nìle dhi. Tà kàdrì nda, Krísto adrélepi àmi léna, mì dré adrézó mì bha vélána kitswázó mìlanzìlanzì kisú dhi 'i. ²⁸ Di mà adré Krísto nda ni tà longó mónnyá tíí i dré. Mà adré àyi ki kodzó adrézó àyi ki tadhá tògyá wáyi sè, mà kòkitswáro àyi àlo àlo tíí dhi ki 'o apfòle Gìkà kandrá, mónní lí'wábhá Krísto na kitswálé tíí dhi i ró. ²⁹ Tà nda sè dhi, má adré àzì 'o, adrézó kpà àdzú bhu akódhi ni rìnyí kàdrì adrélepi tà 'o má léna dhi sè.

2

¹ Má adré lèá mì kònì ngalè má adré àdzú bhu àmi ki tà sè, mónnyá ka'ìbhá Làwòdikíyà na dhi ki tà sè, ìndì mónnyá àruka tíí áma nobhá rè ko dhi ki tà sè ngíni ya dhi. ² Má adré 'òá kònìni kitswázó àyi ki togó timbà, ì kàmúro ru atsálé ngá àlo ró lèle na be dhi bvó. Má adré kpà lèá dhi, ì kòkisú tògyá gàle àyi léna bí, ì kòkitswáro Gìkà ni tà lùzu ró dhi ni ni dóro lavúlé, adrézó tà nda ni ka'ì kitswálé tíí. Tà lùzu ró nda, Krísto ni tàndì 'i. ³ Dhya ángùdhi ru amúlèpi akódhi nda be dhi adré tògyá làgí kyàkyà zùle akódhi léna dhi ni kisú, tà nìni be.

⁴ Má adré tà kòdhi ni ta àmi dré, dhya àlo kòkitswáro àmi ki lítí kúlí kìnì i sè ko. ⁵ Gba má dré adrézó àmi kòfalé yó dhi, áma togó ína ngbú àmi véna. Má adré lenzélé mì dré adréle tà tíí dhi ki 'o mìbhalé tí dhi sè, ìndì mì dré adréle àmi ki

totó tātā àmi kǐ tǎ ka'íkǎ'lǐ Krísto na dhi léna dhi sè.

Àma kǐ lídrì Krísto na dhi

⁶ Dì ásà dhi, ngóro mì dré Yésu Krísto ni ka'ile adrélé àmi kǐ Mírì ro dre dhi tǐni dhi, mì kàdré atsílé akódhi léna, ⁷ adrélé tròle akódhi rú, adrézó àmi kǐ tǐmbà akódhi léna, mì kàtsáro rǐnyi ró àmi kǐ tǎ ka'íkǎ'lǐ na, ngóro tadhále àmi dré dhi tǐni. Mǐ kàdré kpà àwoyà fe Giká dré tǎ títí ì sè.

⁸ Mǐ kònò dóro, dhya àlo kòlitírò àmi tògyá tàko adrélépi angále móndí ì drilésè dhi sè ko. Àngyá ko, tògyá nda adré áyi totó labhi móndí kya ì dri, ìndì tǎ bvò kòndì àdhya ì dri. Adré áyi totó Krísto ni tǎ dri ko. ⁹ Tàko ko, Krísto nda ni rúbhá na dhi, Giká 'o tǎ áyi tǎndì ni lídrì gǎle gagà. ¹⁰ 'O kpà lídrì nda gǎle àmi léna gagà Krísto na. Akódhi tǐrǐ títí ópǐ kàdrì ro ìndì rǐnyi ró dhi ì drile.

¹¹ Akódhi léna dhi, Giká 'o kpà àmi lwàle dre. Dì, àmi kǐ lwàma nda, lwàma 'òle móndí kǐ drígá sè dhi 'ì ko. Be ró dhi, Krísto 'o àmi lwàle, lovó kònzì rúbhá àdhya ni tǐngázó dhi nì. ¹² Tàko ko, à sǐ tǎ àmi tǔmání akódhi be bàtísimò na gò, àmi kǐ tǐngázó tǔmání akódhi be, mì dré Giká ni rǐnyí akódhi ni tǐngázó dràdrà lésè dhi ni ka'ile dhi sè.

¹³ Wáláká dhi, àmi tǎ móndí dràbhá dre dhi 'ì àmi kǐ tàkonzì kǐ tǎ sè. À lwà tǎ kpà àmi, lovó kònzì rúbhá àdhya ni tǐngázó dhi ko. Dì, nyànomvá dhi, Giká 'o àmi adrélé tǔmání Krísto be dre. Tàko ko, trǐ àma kǐ tàkonzì ì títí gò, ¹⁴ tǎ tǐsìle tǎtrǐtrǐ kúlí na adrèbhá tǎ tǎ bha àma dri dhi kǐ pfùzo. Bàti, tǐngá tǎ nda ì àma rúsè, tidíle fa kǐpakǐpa dri. ¹⁵ Lavú kpà tǐrǐ kònzì ópǐ kàdrì ro ìndì rǐnyi ró dhi ì, àyi kǐ rǐnyí tǐngázó àyi drígásè, àyi kǐ tǎ yàyà tadházó móndyá títí dhi ì dré nòle.

¹⁶ Dì ásà dhi, mì kòtayí àmi dhya àlo dré tàbvó tàle, ngá mì dré adrélé nyàle dhi kǐ tǎ sè yà, kó ngalè ngá mì dré adrélé mvùle dhi kǐ tǎ sè yà dhi ko. Mǐ kòtayí kpà àmi tàbvó tàle gwányá adrézó Giká ni lídrì bha dhi ni tǎ sè yà, gwányá mbǎ sí àdhya ni tǎ sè yà, kó ngalè kítú sàbátù àdhya ni tǎ sè yà dhi ko. ¹⁷ Tǎ nda kòdhi ì ngbà 'í tǎ adrèbhá àlìle dhi kǐ líndrǐ 'ì. Dì, tǎ tǎndì ìna Krísto 'ì. ¹⁸ Mǐ kòtayí kpà móndyá adrèbhá àyi kǐ tǎ bha kǐnǐ mi tǔrúpfú sè ìndì adrèbhá ángéló kǐ lídrì bha dhi ì adrélé tǎ bha àmi dri ko. Móndyá làsú be kònnìni nda ì adré ngá ì dré nòle

toróbí t́nì dhi ḱi tà títí, adrézó àyì ḱi afà àyì ḱi tà kisùle àngyá dhi ì sè. ¹⁹ Dì, ì lanzí ru Krísto, adrélépi rúbhá nì drì 'ì dhi be dre. Tàkò akódhi nda adré rúbhá nì k̀gá títí dhi ḱi 'o ru amú kídri títí ìndì bà títí adrèbhá àyì ḱi tì'ì dhi ì sè gò, rúbhá nda dré adrézó mbàle ngóro Gìká dré adrélé lèle dhi t́nì.

²⁰ M̀ì drà kó tùmání Krísto be tà bvò kòndi àdhya ì lésè dre dhi, m̀ì adré d̀ì àmikya tà 'o ngóro mónyá bvò kòndi àdhya kya t́nì àdho tà sè? Àngyá ko, m̀ì adré tòlì làsú be kònìni dhi ḱi lebè kòdhya: ²¹ «M̀ì kòdo ngá kòndi mí drígá ko! M̀ì kòtabhì ngá kòndi nì tàdzí ko! M̀ì kòtabè ngá kòndi ko!» ²² Ngá títí adrézó tà 'o ásà nda kòdhi ì adré ñwàle ñwanwà. Kòdhi ìbe dhi, tòlì nda ì tà tadhálé nda ìbe dhi ì adré ngbà 'ì angalé mónyá bvò kòndi àdhya ì drilésè. ²³ Tà bàti ró dhi, tòlì làsú be kònìni nda ì sù ngóro tòlì tògya ró dhi ì t́nì. Tàko ko, à adré tàá dhi, lè à kàdré tròle Gìká nì tà rú, à kàdré dhyá ḱi tà bha kìnì mi, ìndì à kàdré dhyá ḱi rúbhá 'o adrélé kizà nya. Dì, tòlì nda ì kitswá àyikya àma ḱi ledé lovó kònzì àma ḱi rúbhá kya ḱi ató àma pálé dhi bwà ko.

3

¹ Dì ásà dhi, Gìká dré àmi ḱi tingalé dràdrà lésè tùmání Krísto be dhi sè dhi, m̀ì kàdré àmi ḱi togó bha tà kurú na bhù na dhi ì dri. Kònàle dhi, Krísto adré l̀r̀l̀é Gìká nì dríagó lésè. ² M̀ì kàdré tà bvò kòndi àdhya ḱi kisù kòdhya ko. Be ró dhi, m̀ì kàdré àmikya tà kurú na bhù na dhi ḱi kisù kòdhya. ³ Tàko ko, m̀ì drà dre, ìndì Gìká zù àmi ḱi lídrì t́dhí ro dhi Krísto be í léna dre. ⁴ Bàti, àmi ḱi lídrì nda Krísto 'ì. Dì lókyá akódhi nda dré dra apfòzo dhi tú dhi, m̀ì nì kókpà apfò tùmání akódhi be akódhi nì mìlanzilanzì na.

Lídrì àku, ìndì lídrì t́dhí

⁵ Dì ásà dhi, lè m̀ì kò'o àmi ḱi lídrì àku bvò kòndi àdhya nì tà ì todràle. Tà nda ì tà kòni 'ì: ndòtò tà, tà ndí ró dhi, rúbhá lovó bhàma, lovó kònzì ḱi bhàma, ìndì ngá lovó bhàma. Tàko ko, ngá lovó bhàma, gìká tàko ḱi l̀ndr̀ì bhàma 'ì. ⁶ Tà nda kòdhi ì sè dhi, Gìká nì kombà adré alìle mónyá adrèbhá ligl̀é akódhi rú dhi ì dri.

⁷ Wáláká dhi, mì fê tá àmi adrélé tatsílé tà nda ki 'obe. ⁸ Dì, nyànomvá dhi, lè mì kòtingá àmi rúsè tà làsú be kònini dhi i títi: togóaswa, kombà, tà kònzi, móndí ki rú tàma kònzi dhi, ìndì kúlí swà adrèbhá apfòle àmi sílèsè dhi i. ⁹ Mì kòtà kpà kinzò àmi kòfalésè ko. Tàko ko, mì tingá àmi rúsè àmi ki lídrì àku tùmání tà kònzi títi mì dré tá adrélé 'òle dhi íbe dre gò, ¹⁰ mì dré lídrì tídhí ro dhi ni asózó àmi rú. Gìká àmi ki bhàlepi dhi adrè àmi ki lídrì nda ni ladzá atsálé tídhí ro làsú be ína tíni, mì kòkìswáró akódhi ni ni dóro lavúlé be dhi bvó.

¹¹ Dì ásà dhi, móndí i véle twátwa ko, gba ì kàdré Yúdà ànzi 'i yà, kó ngalè móndí Yúdà ànzi ró ko dhi 'i yà, móndí lwàle dhi 'i yà, kó ngalè móndí lwàle ko dhi 'i yà, móndí sùrú twá ro dhi 'i yà, móndí tà nibhá ko dhi 'i yà, màrábà 'i yà, kó ngalè móndí màrábà ro ko dhi 'i yà dhi. Tà kàdrì lavúlé dhi ngbà 'í Krísto adrélépi àyi títi nda i léna, ìndì adrélépi tà títi dhi 'i dhi 'i.

¹² Dì àmi Gìká dré lèle tò ìndì dré zìle adrélé mónnyá lólo ína i ró ni i, mì kòtosó àmi tà dóro mì dré adrélé 'òle àmi ki togó dóro sè dhi i sè, àmi ki tà mì dré adrélé bhàle kìní mi dhi sè, àmi ki togó yàyà sè, ìndì àmi ki togó vwàvwà sè. ¹³ Mì kàdré àmi ki adrúpi ki tà yàyà mvo, adrézó àmi ki tàkonzì tri àmi kòfalésè, gba tàkonzì 'òle àmi rú nda kàdré àdho tà 'i ya dhi. Mì kàdré àmi ki adrúpi ki tàkonzì tri, ngóro Mírì dré àmi ki tàkonzì trile dhi tíni. ¹⁴ Tà kàdrì tà títi nda ki lavúlépi dhi, tà kònìdhi 'i: Mì kòtosó àmi lèle sè. Tàko ko, lèle nda adrè àmi ki amú adrélé ngá àlo ró kìswálé títi dhi nì.

¹⁵ Mì kàdré Krísto ni tà kìdrìkìdrì tayí adrélé òpì nya àmi ki togó na. Àngyá ko, Gìká azí àmi adrélé rúbhá àlo ró tà kìdrìkìdrì na. Mì kàdré kpà àwoyà fe Gìká dré.

¹⁶ Mì kàdré Krísto ni kúlí tayí adrélé gàle àmi léna bí, mì kàdréro tà tadhá ìndì ru kodzó àmi kòfalésè tògyá wáyi sè. Mì kàdré longó Gìká ni Kúlí na dhi ki ngo, tùmání longó adrézó Gìká ni rú bha kùle dhi íbe, ìndì longó adrèbhá angalé Tírí Lólo vélésè dhi íbe, adrézó àwoyà ta Gìká dré. ¹⁷ Kúlí títi mì dré adrélé tàle ìndì tà títi mì dré adrélé 'òle dhi i, mì kàdré 'òá Mírì Yésu ni rú sè, adrézó àwoyà fe Gìká Atá dré akódhi sè.

Àgo ki tà àyi ki tòkó íbe dhi, ìndì ànzimvá ki tà àyi ki tibhá íbe dhi

¹⁸ Àmi tòkó i, mì kàdré àmi ki drì asó àmi ki àgo i kandrà, ngóro dré kitswálé móndyá adrèbhá Mírì na dhi i sè dhi t́ni.

¹⁹ Àmi àgo i, mì kàdré àmi ki tòkó ki le. Mì kòbhà kpà togó kùdzí àyi rú ko.

²⁰ Àmi ànzimvá i, mì kàdré àmi ki tibhá ki kúlí ka'ì 'òle tà títí i sè. Tàko ko, Mírì ni togó adré kinílé tà nda sè.

²¹ Àmi, ànzi ki atá i, mì kàdré àmi ki ànzimvá ki togó 'o aswálé àngyá ko, àyi ki togó kòlanzìró ko.

Màràbà ki tà àyi ki mírì fbe dhi

²² Àmi màràbà ro ni i, mì kàdré àmi ki mírì bvò kòndi àdhya ki kúlí ka'ì 'òle tà títí i sè. Di, mì kàdré ngbà 'í 'òá kònini àyi nda i mi, àmi ki tà kàdréro dóro àyi mìlésè dhi bvó ko. Be ró dhi, mì kàdré 'òá kònini àmi ki togó wáyi sè, ìndì mì dré adrélé Mírì ni ro dhi sè. ²³ Tà títí ángùdhi mì dré adrélé 'òle dhi i, mì kàdré 'òá àmi ki togó wáyi sè, ngóro mì dré adrélé 'òá Mírì dré dhi t́ni, móndí i dré dhi t́ni ko. ²⁴ Tàko ko, mì ni tàle dhi, mì ni làgí múrúngú Mírì dré lazílé àyi ànzi i dré tàyilé ro dhi ni kisú dhi be. Mírì mì dré adrézó tà ni ni 'o màràbà ni t́ni dhi, Mírì Yésu Krísto 'i. ²⁵ Di, dhya adrélépi tà kònzì 'o dhi ni tà kònzì kisú tà kònzì i dré 'òle dhi i tí. Tàko ko, Gìká adré móndí ki no twátwa ko.

4

¹ Àmi mírì ro ni i, mì kàdré àmi ki màràbà ki 'o dóro ìndì gyăgya. Mì kòtivì ko tàle dhi, àmi kókpà Mírì fbe bhù na dhi.

Tà àruka tàle Kòlòsáyìbhá ki kodzózó dhi i

² Mì kàdré àmi ki fe adrélé tà zi Gìká tí landè àko ró, adrézó tàmìga dri, adrélé kpà àwoyà fe akódhi dré. ³ Mì kàdré kpà tà zi Gìká tí àma dré, kònzìró láti àma dré kitswázó Krísto ni tà lùzu ró dhi ni longó be dhi bvó. Tàko ko, tà nda tà má dré adrézó bã nya ásà dhi 'i. ⁴ Di mì kàdré tà zi akódhi tí, má kòkitswáro tà nda ni longó ngádra 'á, ngóro dré kitswálé má dré 'òle dhi t́ni.

⁵ Mì kàdré tà 'o tògyá sè móndyá Yésu ni ka'ìbhá ko dhi i kòfalé. Mì kàdré

lókyá wáyi m̀ dré adrézó ába dhi ki likí, adrézó tà dóro 'o ásà. ⁶ M̀ kàdré ngbú kúlí ta àmi ki togó dóro sè, kúlí nda ì kàdréro k̀nk̀ni ngóro tà'í dàle mányàngá na dhi t́ni, m̀ kòniró kpà adrélé tà logó móndí àlo àlo títí adrébhá tà lizí àmi tí dhi ì dré dhi be.

Mòdo kùdù

⁷ Àma ki adrúpi Tíkíkò mà dré lèle tò dhi ni áma rúbí títí dhi ki longó àmi dré. Akódhi nda àma ki àzìamu 'i, ìndì Mírì ni àzì 'òlepi, kitswálé ka'ile togó wáyi sè dhi 'i. ⁸ Dì má adré akódhi ni dzo àmi véna, m̀ kòniró àma ki tà títí dhi ì, ìndì kòtimbaró àmi àmi ki tà ka'ika'ì na. ⁹ Ì adré lèle àmi véna, tùmání àma ki adrúpi Ònèsímò mà dré lèle tò dhi be. Akódhi nda angá àmi ki tàndì ì kòfalésè, ìndì kitswá adrélé ka'ile togó wáyi sè. Àyi nda ì kònì dra tsa dhi, ì ni tà títí adrébhá lavulé kònwa dhi ki títí àmi dré.

¹⁰ Àrìstàrukò mà dré adrézó bãdzó 'á akódhi be dhi, fè mòdo àmi dré. Márokò, Bàrànába ni kòdromvá fè kpà mòdo àmi dré. M̀ yi tá akódhi nda ni tà drìdrì dre. Kòtsa àmi véna dhi, m̀ kòka'ì akódhi dòle àmi véna togó dóro sè. ¹¹ Yésu, adrélé kpà rú zìle Yúsitò dhi, fè kpà mòdo àmi dré. Àyi nda kòdhi ì Yúdà ànzì adrébhá àma ki àzìamu Gìká ni Òpì ni tà sè dhi ì kòfalé dhi 'i àyi pátí. Ì adré kpà áma togó tìndrì tò.

¹² Èpàfùrà angalépi àmi kòfalésè, adrélépi kpà Yésu Krísto ni màrábà ro dhi, fè mòdo àmi dré. Akódhi nda adré ngbú tà zi Gìká tí àmi dré togó be àtsi ró, m̀ kàdréro àmi ki totó tātā, adrélé li'wálé àmi ki tà ka'ika'ì na, adrélé tà Gìká dré adrélé lèle m̀ kò'o dhi ki ka'ì 'òle títí. ¹³ Má ni kitswá tàá akódhi nda ni tà sè dhi, adré àyi fe adrélé àzì 'o àmi ki tà sè, ìndì mónnyá ka'ibhá Làwòdikíyà na ìndì Yèràpòli na dhi ki tà sè. ¹⁴ Àma ki adrúpi Lúkà mà dré lèle tò, adrélépi kódzó ro dhi, ì fè mòdo àmi dré tùmání Démà be.

¹⁵ M̀ kòfè mòdo àma ki adrúpi adrébhá Làwòdikíyà na dhi ì dré, Nífà dré, ìndì mónnyá Èkèlézyà àdhya adrébhá ru kimó akódhi ni dzó na dhi ì dré. ¹⁶ À kònà wárágà kònìdhi àmi kòfalé dre dhi, m̀ kòmù wárágà nda Èkèlézyà Làwòdikíyà na dhi dré kpà nàle be. Má adré kpà lèá dhi, m̀ kòdo wárágà má dré tá mùle àyi nda

i dré dhi nàle àmi kòfalé be. ¹⁷ Mî kòtá Àrùkípò dré dhi: «Mí kònò dóro, mí kò'oró àzì Mírì dré bhàle mí drígá dhi akílé tíí.»

¹⁸ Ma, Pólò, má adré kúlí kònì kì tisì áma tàndì nì drígá sè, mòdo fèzo àmi dré. Mî kòtivì áma nyèrì kì tà ko. Gìkà nì togó tani kàdré àmi íbe!